

افغانستان آزاد – آزاد افغانستان

AA-AA

چو کشور نباشد تن من مباد
همه سر به سر تن به کشتن دهیم

بدین بوم و بر زنده یک تن مباد
از آن به که کشور به دشمن دهیم

www.afgazad.com

afgazad@gmail.com

Political

سیاسی

بیشرو خپرونه، ۴۶ گڼه

۱۱ فبروری ۲۰۱۳

فرانسوي پرغلگران د افغانانو تر څنگ د مالي ولس بمباروي

د فرانسې لوتمار او نیواکگر دولت یولس کاله کیږي چې زموږ پر ستمخپلي هیواد بمباري کوي او د دې پرغلگرو او تاراکگرو بمونه هره ورځ افغان ولس سوځي او تري تم کوي. یولس کاله، دغه ستمگر دولت د امریکا د امتیازنو سرتیرو تر څنگ زموږ په دریدلي تاتوبي کې «د ترهگری ضد» او «بشري حقوق» لپاره د «مبارزي» تر نوم لاندې، خلک وژني، او زموږ کلي او باندي، دبنتي او بیدیا یې په سوخیدلو ځمکو بدلې کړي دي.

پانگوال دولتونه تل له اقتصادي کرکچونو سره مخامخ وي او دغه کرکچونه یوازې هغه وخت حل کیدای شي چې پانگوالان په نړۍ کې یو نوی اقتصادي انډول رامنځته کړي، او دغه انډول د جگړې، وژلو، لوټ، تالان او تاراک پرته نه رامنځته کیږي. د همدې لپاره نړۍ یو ځل بیا باید د نویو راڅرگند شویو پانگوالو دولتونو او د پخوانیو پانگوالو دولتونو تر منځ چې په نړۍ اربابي چلوي، وویشل شي، او دا ویشل له جگړې پرته او هغه هم له خونړۍ جگړې پرته شوني نه دي.

فرانسه چې په تیر وخت کې د لویو بنکیلاکمینو څښتن وه، یو ځل بیا په لټه کې ده چې خپلې پخوانۍ بنکیلاکمینې تر لاسه کړي. د افغانستان په بنکیلاکگرې جگړې کې د بوختیا تر څنگ، فرانسې د لیبیا بنکیلاکگره جگړه په لاره واچوله او اوس یې په مالي کې د وینو وپاله جوړه کړې ده.

مالي چې د افریقا په وچه کې د کانونو بډایه هیواد دی، د ۱۸۹۲-۱۹۶۰ کلونو تر منځ د فرانسې بنکیلاکمینې وه. په اته شپيته کلونو کې د فرانسې لوتمارو واکمنو طبقو د مالي ولس وزیښنو، د هغوی هیواد یې تالان کړ او په دې بیوزله تاتوبي کې یې له هیڅ ډول تیري او ظلم څخه ډډه ونکړه.



اوس چې بیا د نیواکگرو تر منځ د نړۍ ویش پیل شوی، فرانسه هم د دې ویش یو لوبغاری دی چې له ټولو تضادونو سره سره په ټولیز ډول د امریکا تر څنگ دریدلي او په یوه ډول د چین او روسیې کټي گواښي. دې لوتمار دولت له «القاعدې سره د جگړې» په پلمه د مالي بمبار پیل کړی او خپل سرتیري یې هم په دغه هیواد کې پلي کړي څو د مالي د ولس ضد او چوپړي دولت سره مرسته وکړي. امریکا، بریتانیا، المان

او اروپایي ټولني له دې یرغل څخه ملاتړ کړی او د ملگرو ملتونو د امنیت شورا هم د تل په شان، د پریکړه لیک په صادرولو سره د دې جنایتکارو سرتیرو لاس په بمباری، تیري او وژني کې خلاص پریښودی دی او بی ځایه نه ده چې د

ګاو ښار یو تن مالي چارواکی چې د «تروریستانو» مخالف هم دی، نیویارک ټایمز ته ویلي دي چې «روغتونونه په بشپړه توګه ډک دي. د ښار دوه سړي خونې له جسدونو ډکې شوي دي.» په همدې حال کې بی بی سی رادیو هم راپور ورکړ چې د جنورۍ په دولسمه نیټه، فرانسوي سرتیرو ۱۲۰ تنه په مالي کې ووژل.

فرانسي دغه خونړۍ جګړه د «القاعدې سره د جګړې» په نوم پیل کړې ده، هغه «القاعده» چې فرانسه ورسره ملګرتیا لري. ارنست وولف او الکساندر لانتیه «د مالي شمال ته د فرانسي لښکر کارل او په بمباریو کې د بی دفاع خلکو وژل» مقاله کې چې د نړیوال کیدو د مطالعې مرکز لخوا خپره شوې، لیکلي دي چې «له القاعدې سره د دموکراسۍ د دفاع لپاره د فرانسي ادعا شوی جګړه، بی له دې چې د خپلو بنسټیزو ګټو په اړه فکر وکړي، سوچه دروغ دي. لومړی باید پوه شو او یادونه وکړو چې فرانسه د القاعدې په اړه هیڅ کوم اصولي دریځ نلري. په ۲۰۱۱ کال کې په لیبیا کې جهاد غوښتونکو ډلو د پاریس او د ناتو تر څنګ د قذافي رژیم رنګ کړ او پاریس تل د النصرته له جبهې څخه چې د القاعدې یوه څانګه وه، ملاتړ کړی چې همدا اوس په سوریه کې د ناتو لخوا په نیابتي جګړې کې د بشارالاسد د رنګیدو لپاره جنګیږي.»

دا ښکاره کوي چې «القاعده» له نیواکګرو ستره ستراتیژیکه ملګري ده او دا «ونده یز شرکت» د بیلابیلو امپریالیستي هیوادونو لخوا د خپلو تاراکګرو موخو لپاره کارول کیږي، څه چې په افغانستان کې په څرګند ډول لیدل کیږي. د فرانسي ښکیلاکګري موخې په مالي کې د طبیعي زیرمو او کانونو تر څنګ د دې هیواد جیوپولټیک موقعیت کارونه ده. مالي د طلا او یورانیمو بډایه کانونه لري، په ورته وخت کې د لویدیځې افریقا په زړه کې موقعیت لري چې له نایجریا سره ګډه پوله لري، هغه نایجریا چې د فرانسي «آروا» هستوي شرکت له ۱۹۶۸ کال راپدېخوا ۱۰۰ زره تنه یورانیم تری استخراج کړي دي.

د فرانسي ولسمشر ویلي دي چې «تروریستان باید پوه شي چې فرانسه نه د خپلو بنسټیزو ګټو لپاره، بلکې د خلکو او د مالي خلکو د حقونو د دفاع لپاره چې په آزادی او دموکراسۍ کې د ژوندانه غوښتونکي دي، تل چمتو ده چې عمل وکړي.» خو دغه برید د فرانسوا هولاند د هغه سیاست په سیوري کې پیل شوی چې په سیالیزه بازار کې د دې هیواد ځایتون موندنه نومول شوې ده، هغه سیاست چې پر مالي له برید څو ګړی وروسته له سنډیکاګانو سره شریک شو او د سنډیکاګانو اربابانو هوکړه وکړه چې فرانسي ته باید اجازه ورکړای شي څو په سیالیزه بازار کې بیا خپل ځای پیدا کړي، هغه سیالیزه بازار چې د ښکیلاک او تاراک سیالي په کې روانه ده او د میلیونونو زیارکښو انسانانو د وینو په تویولو سره ځایونه په کې موندل کیږي.

دغه جګړه چې د کورنۍ جګړې له لارې پیل شوې ده او تر اوسه یې څه باندې ۴۵۰ زره کسان کډوال کړي دي، د فرانسي دولت امپریالیستي ګانګسټریزم ښکاره کوي چې د وژلو، کډوالۍ، بیوزلي، اسارت، ناروغي، بدلمني او نورو ناخوالو پرته بله پایله نلري، څه چې امریکا، فرانسي او نورو ناتويي ځواکونو زموږ په هیواد کې خلکو ته ورپه برخه کړي.